



## **QORTI TA' L-APPELL KRIMINALI**

**S.T.O. PRIM IMHALLEF  
VINCENT DE GAETANO**

Seduta tat-13 ta' Lulju, 2007

Numru 162/2007

Il-Qorti,

Rat l-imputazzjoni miġjuba permezz ta' att ta' citazzjoni mill-Pulizija Eżekuttiva kontra Francis Schembri talli fil-21 ta' Jannar 2007 għall-ħabta "ta' 08:15 hrs" fi Triq il-Kapuċċini, Rabat, Għawdex, verbalment ingurja lir-Reverendu Sac. Emanuel Saliba miż-Żebbuġ, (Għawdex) ;

Rat is-sentenza tal-Qorti tal-Maġistrati (Għawdex) tal-10 ta' April, 2007 li permezz tagħha dik il-Qorti sabet lill-imsemi Francis Schembri ħati skond l-imputazzjoni dedotta kontra tiegħu u kkundannatu ammenda ta' għaxar liri (Lm10) ;

Rat ir-rikors ta' appell tal-imsemmi Francis Schembri, minnu pprezentat fl-20 ta' April 2007, li permezz tiegħu talab ir-revoka tal-imsemmija sentenza ;

Rat l-atti kollha tal-kawża; semgħet il-provi u lid-difensuri tal-partijiet fl-udjenza tal-lum ;

Ikkunsidrat :

L-ewwl aggravju hu fis-sens li l-ħin indikat fl-imputazzjoni huwa żbaljat, għax il-ħin kellu jkun 20.00 hrs. sa 22.00hrs . Dan l-aggravju hu infondat. Hu evidenti li, għadarba l-uniku incident li kellu dik il-ġurnata l-appellant mal-kwerelant Dun Emanuel Saliba ġara għall-ħabta t-tmienja ta' filgħaxija, ir-referenza għal "08:15 hrs" fl-imputazzjoni hija referenza għat-tmienja u kwart ta' filgħaxija u mhux ta' figħodu . Huwa minnu li proprjament il-mod korrett jew aħjar konvenzjonali, ta' kif wieħed jindika t-tmienja u kwart ta' filgħaxija huwa "20:15hrs", iżda b'daqshekk ma jstax jingħad li l-ħin ġie indikat tant kompletament żbaljat li l-appellant, allura imputat, ma kienx jaf għal liema incident kienet qed issir referenza, fl-imputazzjoni jew li huwa ġie b'xi mod preġudikat fid-difiża tiegħu .

Isegwi, għalhekk, li anke t-tieni aggravju hu infondat . Permezz ta' dana l-aggravju l-appellant jillanja li l-ewwel Qorti qatt ma setgħet tgħid, kif effettivament qalet, fis-sentenza tagħha li "jirrizulta li l-imputat jaf ben tajjeb dwar liema incident qed issir referenza fl-akkuża" .

L-aħħar aggravju hu fis-sens li jeżisti dubbju raġjonevoli li għandu jmur favur l-appellant . Din il-Qorti ma taqbilx . L-imputazzjoni ta' ingurja verbali fil-konfront ta' Dun Emanuel Saliba fid-data u l-ħin (tmienja u kwart ta' filgħaxija) indikatai fiċ-ċitazzjoni ġiet pruvata lil hinn minn kull dubbju dettat mir-raġuni .

Għall-motivi premessi, tiċħad l-appell u tikkonferma s-sentenza appellata .

**< Sentenza Finali >**

-----TMIEM-----